

ଜୟଗୁରୁ

ସମ୍ମିଳନୀ ପ୍ରାର୍ଥନା

ପ୍ରାଣାରାଧ୍ୟ ଗୁରୁଦେବ,

ଆମେମାନେ ସଂସାର ତାପରେ ତାପିତ ହୋଇ ଆପଣଙ୍କର ଶ୍ରୀଚରଣରେ ଆଶ୍ରୟ ଗ୍ରହଣ କରିଥିଲେ ମଧ୍ୟ ମଳିନ ଦେହ ମନ ପ୍ରାଣ ନେଇ ସେଥିରେ ଉପଯୁକ୍ତ ଭାବରେ ମନୋନିବେଶ କରିପାରୁ ନାହୁଁ । ତଥାପି ଆପଣଙ୍କୁ ଭକ୍ତମାନଙ୍କ ସହ ଆବାହନ କରି ଯତ୍ନ କିଷ୍ତିତ୍ ସେବା ଦ୍ଵାରା ଆପଣଙ୍କ ମହିମା ଉପଲବ୍ଧି କରିବା ସଙ୍ଗେ ସଙ୍ଗେ ଆପଣଙ୍କ ଭାବଧାରାର ବିକାଶ ଦିଗରେ ନିଜ ନିଜକୁ ବିନିଯୁକ୍ତ କରିବା ପାଇଁ ଆମ୍ଭମାନଙ୍କ ମନରେ କ୍ଷୀଣ ଆଶା ଜାଗିଛି । ସେହି ଉଦ୍ଦେଶ୍ୟରେ ଆମ୍ଭମାନଙ୍କର ଶତ ଅଯୋଗ୍ୟତା ସତ୍ତ୍ୱେ କେବଳ ଆପଣଙ୍କର କୃପା ଉପରେ ନିର୍ଭର କରି, ନୀଳାଚଳ ସାରସ୍ଵତ ସଂଘ, ପୁରୀଙ୍କ ତତ୍ତ୍ଵାବଧାନରେ ଉତ୍କଳ ପ୍ରାଦେଶିକ ଭକ୍ତସମ୍ମିଳନୀର ୬୫ତମ ଅଧିବେଶନ ଉପଲକ୍ଷେ ଆଗାମୀ ଫେବୃୟାରୀ ମାସ ୨୧, ୨୨ ଓ ୨୩ ତାରିଖ ଦିନ କଟକ ଜିଲ୍ଲା ସଂଘର ଆନୁକୁଲ୍ୟରେ ପାରାଦିପ ଶାଖାସଂଘରେ ଅନୁଷ୍ଠିତ ହେବାପାଇଁ ଏବଂ ଆମେରିକା ସାରସ୍ଵତ ସଂଘର ଚତୁର୍ଦ୍ଦଶ ବାର୍ଷିକ ଭକ୍ତସମ୍ମିଳନୀ ଉପଲକ୍ଷେ ଆଗାମୀ ଜୁଲାଇ ମାସ ୨, ୩ ଓ ୪ ତାରିଖ ଦିନ North Carolina ରାଜ୍ୟର Efland ସହରସ୍ଥିତ ନିଗମ ସ୍ମୃତିମନ୍ଦିରରେ ଅନୁଷ୍ଠିତ ହେବାପାଇଁ ଆପଣଙ୍କୁ ଭକ୍ତମାନଙ୍କ ସହ ନିମନ୍ତ୍ରଣ କରିଅଛୁ ।

ତେଣୁ ଆପଣଙ୍କର ଅଭୟ ଶ୍ରୀଚରଣରେ ବିନୀତ ପ୍ରାର୍ଥନା ଆମ୍ଭମାନଙ୍କୁ ଆପଣଙ୍କ ଯନ୍ତ୍ର ସ୍ଵରୂପ କରି ଆବଶ୍ୟକୀୟ ଶକ୍ତି ଓ ସାମର୍ଥ୍ୟ ପ୍ରଦାନ ପୂର୍ବକ ଏହି ସମ୍ମିଳନୀମାନଙ୍କୁ ସର୍ବତୋଭାବରେ ସାଫଲ୍ୟ ମଣ୍ଡିତ କରି ଦିଅନ୍ତୁ ।

ତୁମରି ପୂଜାର ଗୁରୁଭାର ମୋତେ
ଦେଇଅଛ ଦୟାବହି
ରହିପାଶେ ମୋର ଦିଅ ହେ ବତାଇ
ପଥ କାହିଁ ନ ହୁତଇ ।

ଆସନ ମନ୍ଦିରରେ ନିତ୍ୟପୂଜାର ସୁବ୍ୟବସ୍ଥା ପାଇଁ ପ୍ରାର୍ଥନା

ପରମାରାଧ୍ୟ ଗୁରୁଦେବ !

ଆମେମାନେ ଶକ୍ତି ଭକ୍ତି ହୀନ ଆପଣଙ୍କର ଅଧମ ସନ୍ତାନ । କେବଳ ଆପଣଙ୍କର ଅହେତୁକୀ ଅସୀମ କରୁଣାବଳରୁ ଆପଣଙ୍କ ନିବାସ ପାଇଁ ଏହି ଆସନ ମନ୍ଦିରଟି ନିର୍ମାଣ କରିବାକୁ ସକ୍ଷମ ହୋଇପାରିଛୁ । ଏହି ମନ୍ଦିରରେ ଆପଣଙ୍କର ନିତ୍ୟ ସେବା ପୂଜାର ସୁବ୍ୟବସ୍ଥା କରି ଯେପରି ଆପଣଙ୍କର ମନଲାଖି ସେବା ପୂଜା କରିପାରିବୁ, ଆପଣ କୃପାକରି ସେହିଭଳି ଶୁଭବୁଦ୍ଧି ଓ ପ୍ରେରଣା ପ୍ରଦାନ କରି ଆମର ପ୍ରାର୍ଥନା ପୁରଣ କରନ୍ତୁ । ପୁନଶ୍ଚ ଆମେମାନେ ଯେପରି ଆପଣଙ୍କ ଭାବଧାରାରେ ଜୀବନ ଗଠନ କରି ଆପଣଙ୍କର ଜଗତ୍‌ହୃଦକର କର୍ମରେ ସହାୟକ ହୋଇପାରିବୁ, ଦୟାକରି ତହିଁର ବ୍ୟବସ୍ଥା କରିଦିଅନ୍ତୁ । ଆପଣଙ୍କର ରାତୁଳ ଶ୍ରୀଚରଣରେ ଏହା ହିଁ ଆମର ଏକାନ୍ତ ପ୍ରାର୍ଥନା ।

